

(च) अभिलाषा

सतिगुरु बली

(६५)

हर्ष हुलास सां नचूं ऐं गायूं सतिगुर दर ते हली हली ।
सतिगुर बाबो नानक साई कंदो असां जी भली भली ॥
श्रद्धा सां जो आया आहियूं सतिगुर दर ते सुवाली
पास कंदो शल पंथिड़ा असांजा गूरू न कढंदो खाली
द्राणु द्रदनि खे द्रातरु दींदो झोल मूं आहे झली झली ॥
रोज अची मां सतिगुर दर ते भागु भलो त बणायां
कथा कीर्तनु बुधां कननि सां दिलि सां नामु ध्यायां
महिर इहाई मालिक घुरिजे बी न घुमाइजो गली गली ॥
ईश कृपा सां नातो मुंहिजो निबही साहिब सां ईंदो
आश अन्दर में इहाई आहे को सचो दिलासो दींदो
महिमा गुरुनि जी कहिड़ी ग़ायां सतिगुरु आहे बली बली ॥
वृंदावन में वासो दींदो समरथु सतिगुरु साई
गद् गद् थी प्यारे नंद नंदन जा ग़ायूं गुण त सदाई
नेणनि साणु निहारियूं नितु नितु निकुंज भवन जी थली थली ॥
पंहिजी कृपा सां सतिगुरु प्यारो साई अमड़ि खे मिलाए
रांझन लाइ जे के रोई रहिया खावंदु तिन खे खिलाए
सतिसंगु साहिब जो नितु नितु माणियूं रघुवर रंग में रली रली ॥